



FIL-QORTI ĊIVILI – SEZZJONI TAL-KUMMERĊ
ONOR. IMĦALLEF
ONOR. IAN SPITERI BAILEY LL.M. LL.D.

Illum it-Tnejn, 10 ta' Lulju, 2023

Kawża Nru. 9

Rik. Nru. 18/2022 ISB

Il-Kummissarju tat-Taxxi

vs

Ir-Registratur tal-Kumpanniji u b'digriet tat-22 ta' Diċembru 2022 is-socjeta` Buz-Dov Group of Companies Limited C-53903 goet awtorizzata tintervjeni fil-kawża *in statu et terminis* u b'digriet tat-18 ta' Jannar 2023 ġew kjamati fil-kawża Gordon Farrugia KI 511877M u James Mifsud KI 277377M u b'digriet tas-6 ta' Marzu 2023, l-istess Gordon Farrugia u James Mifsud ġew estromessi mill-kawża wara li nghata digriet revoka contrario imperio ghal dak tat-18 ta' Jannar 2023

Il-Qorti,

Rat **ir-rikors** tal-**Kummissarju tat-Taxxi**, intavolat fis-16 ta' Frar 2022, li permezz tiegħu huwa talab lil-Qorti sabiex:-

“... tordna illi l-kumpannija Buz Dov Developments Limited (C-25647) terġa' titqiegħed fuq ir-Registru tal-Kumpanniji salv kull provvediment li jogħġobha tagħti.”

U dan wara li ppermetta:

1. Illi l-esponenti Kummissarju għal dak li jirrigwarda VAT hu kreditur tas-soċjeta' **Buz-Dov Developments Limited** fl-ammont ta' erba' mija u tnejn u erbgħin elf mitejn sitta u sebgħin ewro u ħamsa u erbgħin ċenteżmu (€442,276.45);
2. Illi s-soċjeta' surreferita kienet irregistrat mal-esponenti Kummissarju sabiex tibda l-attività ekonomika tagħha fil-15 ta' Frar 2000 bin-numru tar-registrazzjoni MT 1568-2819 u bl-indirizz: Il-Boma, Sqaq il-Mudurbu, Mqabba MQB1690, Malta;
3. Illi s-soċjeta' surreferita bin-numru tal-Kumpannija C 25647 kienet intavolat appell quddiem it-Tribunal Amministrattiv fl-ismijiet:
Buz-Dov Developments Limited vs Kummissarju tat-Taxxi, appell numru 59/18 VG
kontra l-istimi maħruġa mill-esponenti Kummissarju;
4. Illi riċentement ir-Rikorrenti skopra waqt seduta tat-Tribunal u kien sorpriż kif tenut kont tal-ammont surreferit dovut lir-Rikorrenti, ir-Registatur tal-Kumpanniji iddeċida illi jikkancella minn fuq ir-Registru tal-Kumpanniji lis-soċjeta' **Buz-Dov Developments Limited**.
5. Illi tali deċiżjoni fejn is-soċjeta' surreferita kienet 'Struck Off as Defunct' bid-data effettiva 02/07/2020. Illi din id-deċiżjoni kienet se tkun ta' preġudizzju enormi għar-rikorrenti;

6. *Illi r-Rikorrenti mhux edott mill-fatti illi wasslu għad-deċizjoni tar-Regjstratur tal-Kumpanniji illi jithassar l-isem tas-soċjeta' minn fuq ir-Regjstru tal-Kumpanniji;*
7. *Illi l-appell quddiem it-Tribunal Amministrattiv surreferit immatura sew u wasal fl-istadju fejn l-Onorabbli Tribunal wasal biex beda jisma' l-provi tal-appellanti dwar l-appell fuq imsemmi;*
8. *Illi tali sitwazzjoni tat-tħassir tal-kumpannija' tippreġudika serjament lill-Kummissarju esponenti milli jiġbor il-flus lilu dovuta mill-kumpannija Buz-Dov Developments Limited;*
9. *Illi l-artikolu surreferit testwalment jgħid:*

(4) Jekk membru jew kreditur tal-kumpannija, jew xi persuna oħra li fil-fehma tal-Qorti jkollha interess li tħossha aggravata bil-fatt li l-isem tal-kumpannija jkun tħassar minn fuq ir-Regjstru bis-saħħa ta' dan l-artikolu, il-Qorti, fuq rikors magħmul mill-membru jew kreditur jew minn dik il-persuna l-oħra, qabel ma jgħaddu ħames snin mill-pubblikazzjoni tal-avviż tat-tħassir provdut fis-subartikoli (2) u (3), tista', jekk tkun sodisfatta li jkun xieraq li l-isem tal-kumpannija jerġa' jidhol fir-regjstru, tordna li dak l-isem jerġa' jidhol fir-regjstru, u mal-konsenja ta' kopja ufficjali tal-ordni mir-Regjstratur tal-Qrati lir-Regjstratur għar-regjstrazzjoni, il-kumpannija għandha titqies li kompliet bl-eżistenza tagħha daqslikieku isimha ma kienx tħassar; u l-Qorti tista' bl-ordni tagħha tagħti dawk id-direzzjonijiet u tagħmel dawk il-provvedimenti li jidhrilha xierqa biex il-kumpannija u l-persuni l-oħra kollha jitqiegħdu fl-istess pożizzjoni kemm jista' jkun viċin dik li kieku l-isem tal-kumpannija ma jkunx tħassar. Ir-Regjstratur għandu minnufih jgħaddi biex jippubblika avviż fil-Gazzetta jew fuq website miżmuma mir-Regjstratur u f'gazzetta li toħroġ kuljum li ċ-ċirkolazzjoni tagħha tkun għal kollox jew prinċipalment f'Malta u l-isem tal-kumpannija jerġa' jidhol fir-regjstru.
10. *Illi dan ir-rikors qed jiġi intavolat sabiex jissalvagwardja l-pożizzjoni tar-rikorrent, jitharsu l-interessi tal-erarju pubbliku u jiġu ssalvagwardati d-dettami tal-ġustizzja;*
11. *Illi l-esponenti jsib konfort f' dan li qiegħed jitlob fir-ġurisprudenza kostanti ora mai definita tal-qrati nostrali f'każi*

simili u senjatament fil-kawzi segwenti, kollha mogħtija mill-Qorti Ċivili (Sezzjoni tal-Kummerċ):

- 1. 29 ta' Settembru 2020 Mario Borg vs Ir-Registratur tal-Kumpanniji;*
- 2. 30 ta' Ġunju 2020: Mazzacano D'Amato et vs Ir-Registratur tal-Kumpanniji;*
- 3. Edwin Zammit kontra X et. 29 ta' Ottubru 2020;*
- 4. 30 ta' April 2020 Joseph Caruana vs Saviour Ferrito et*
- 5. 16 ta' Diċembru 2019:- Xuereb et vs Registratur tal-Kumpaniji et*
- 6. 28 ta' Marzu 2019:- Gauci Maistre noe vs Ir-Registratur tal-Kumpanniji et*

Prim' Awla tal-Qorti Ċivili:-

- 1. 24 ta' Jannar 2006:- Cassar Pullicino noe vs Ir-Registratur tas-Socjetajiet et*
- 2. 26 ta' Ġunju 2018:- Micallef vs Borg et*
- 3. 30 ta' Marzu 2017:- Hal Mann Construction Limited et vs Ir-Registratur tal-Kumpanniji*
- 4. 31 ta' Jannar 2017:- Borg Barthelet vs Ir-Registratur tal-Kumpanniji.*

Rat **id-dokumenti** pprezentati mar-rikors (fol 6 sa fol 8).

Rat **id-digriet** tagħha tal-4 ta' Marzu 2022, minn fejn jirrizulta illi r-rikors kien appuntat għas-smiġ għall-udjenza tas-27 ta' April 2022 fid-9:30 a.m., u fejn kienet ordnata n-notifika tar-rikors lir-Registratur tal-Kumpanniji b'għoxrin jum żmien għar-risposta.

Rat illi r-Registratur tal-Kumpanniji kien notifikat fil-25 ta' Marzu 2022 (ara tergo ta` fol 12).

Rat illi fil-11 ta' April 2022, ir-**Registratur tal-Kumpanniji** intimat pprezenta **ir-risposta** tiegħu (fol 15) b'dokument hemm anness, li permezz tagħha, huwa sostna:

Illi l-kumpanija Buz-Dov Developments Limited (C 25647) kienet ġiet registrata fuq ir-Registru tal-Kumpaniji ("Registru"), fit-27 ta' Diċembru tal-1999;

Illi fiż-żmien li damet fuq ir-Registru, il-kumpanija naqset mill-obbligi tagħha illi tibgħat kontijiet u prospetti annwali lir-Registratur għar-registrazzjoni ai termini tal-Att dwar il-Kumpaniji;

Illi tali nuqqas kien raġuni biżżejjed sabiex l-esponent Registratur tissoponi illi il-kumpanija in kwistjoni ma kienetx qed topera jew tmexxi negozju ai termini tal-Artikolu 325 tal-Att dwar il-Kumpaniji;

Illi in vista tas-suespost, ir-Registratur proċediet sabiex kitbet lill-kumpanija sabiex tavżaha illi l-isem tal-kumpanija kien ser jiġi mħassar minn fuq ir-Registru kemm il-darba ma tintweriex raġuni sabiex dan ma jseħħx;

Illi r-Registratur bagħtet l-ewwel avviż permezz ta' ittra lill-kumpanija (annessi u mmarkati bħala Dok. 'A', l-ittri u l-pubblikazzjonijiet kollha maħruġa mir-Registratur) fuq l-indirizz registrat tagħha li huwa 19, Massabielle, Triq il-Warda, Qrendi, datat 25 ta' Frar 2020;

Illi t-tieni avviż gie mibgħut permezz ta' ittra oħra lill-kumpanija datata 2 ta' April 2020;

Illi f'dawn l-ittri l-kumpanija ġiet infurmata illi la darba kienet ilha snin tonqos mill-obbligi tagħha skont l-artikolu 325 tal-Att dwar il-Kumpaniji, f'każ li ma twegibx l-ewwel ittra fi żmien xahar u t-tieni

ittra fi żmien tliet xhur, ir-Registratur kienet se tkompli bil-proċess ta' tħassir tal-isem tal-kumpanija;

Illi fit-2 ta' April 2020, inħarget pubblikazzjoni fuq Times of Malta fejn isem il-kumpanija kien wieħed fost oħrajn illi kien ser jiġi mneħħi minn fuq ir-Registru tal-Kumpaniji fi żmien tliet xhur, la darba ma jkunx hemm oġġezzjoni għal dan;

Illi ta' min jiġi rrimarkat kif ir-rikorrent qatt ma oġġezzjona għal tali proċess matul il-perjodu ta' tliet xhur provdut mir-Registratur għal-ġid ta' kull min seta qatt kellu interess jagħmel dan;

Illi fil-frattemp ir-Registratur baqgħet qatt ma rċeviet l-ebda tip ta' risposta jew dokumenti pendenti mingħand il-kumpanija u għaldaqstant fit-2 ta' Lulju 2020, li jaħbat tliet xhur mill-pubblikazzjoni msemmija hawn fuq, l-esponent ħareġ avviż fuq website miżmuma minnha fejn ġie avżat illi l-isem tal-kumpanija in kwistjoni kien ġie mħassar minn fuq ir-Registru;

Illi r-rikors qiegħed isir fiż-żmien il-ħames snin mill-pubblikazzjoni tal-avviż tat-tħassir u għalhekk għadu fiż-żmien stipulat mil-liġi;

Illi fil-każ odjern, ir-rikorrent qiegħed jibbaża t-talba tiegħu sabiex l-isem tal-kumpanija jerga' jitqiegħed fuq ir-Registru bħala kreditur ai termini tas-subartiklu 4 tal-artiklu 325 tal-Att. Dan tal-aħħar jipprovdi illi tali rimedju mitlub jista' jingħata biss jekk il-Qorti tkun sodisfatta li jkun xieraq illi jsir dan;

Illi l-Kummissarju tat-Taxxi għandu l-ewwel jara jistax jiġbor l-ammont dovut skond l-Artikolu 325 (6), li jipprovdi illi, minkejja illi

l-isem tal-kumpanija jkun tħassar minn fuq ir-Registru, ir-responsabbilita' tal-kumpanija u kull uffiċjal u membru tagħha għandha tkompli u tista' tiġi nfurzata daqsliekieku l-isem tal-kumpanija ma kien qatt tħassar minn fuq ir-Registru u dan minħabba l-fatt li dina l-Onorabbli Qorti diġa ċaħdet it-talba li l-isem jerga' jitpoġġa fuq ir-Registru fil-kawża 40/2020 ISB fl-ismijiet James Mifsud u Gordon Farruġia v Registratur tal-Kumpaniji fis-sentenza tagħha tas-6 ta' Diċembru 2021 u dan għaliex il-kumpanija u l-uffiċjali tagħha naqsu milli jissottomettu dokumenti uffiċjali;

Illi r-Registratur tapprezza illi meta f'każ bħal dan, ikun kreditur illi jkun qiegħed jitlob lil din l-Onorabbli Qorti illi l-isem jerga' jitpoġġa lura fuq ir-Registru, din l-Onorabbli Qorti m' għandha l-ebda kontroll fuq l-aġir tal-kumpanija. Dan għaliex l-isem tal-kumpanija jkun qiegħed jerga' jitpoġġa fuq ir-Registru sempliciment għall-benefiċċju tal-kreditur. Ir-Registratur tixtieq umilment jissollewa, illi f'ħafna każijiet bħal dan tal-lum, il-kreditur jagħzel li jagħmel rikors il-Qorti sabiex jerga' jitqiegħed lura fuq ir-Registru l-isem tal-kumpanija anke jekk ikun jaf li l-kumpanija ma jkollha ebda assi;

Illi filwaqt illi r-Registratur tixtieq illi jekk il-kumpanija terġa titpoġġa fuq ir-Registru, tali kumpanija għandha tissottometti d-dokumentazzjoni kollha meħtieġa (inkluż il-prospetti annwali u l-kontijiet annwali) u dan sabiex jiġu salvagwardjati l-interessi tat-

terzi persuni. Ir-Registratur qiegħda umilment tissollewa illi qiegħda tħalli f'idejn din l-Onorabbli Qorti u fil-provi sabiex jiġu magħrufin il-passi illi għandhom jittieħdu min-naħa tiegħu sabiex il-pożizzjoni tal-kumpanija in kwistjoni tiġi rattifikata;

Illi r-Registratur hija kreditur ta' din il-kumpanija hija stess u għaldaqstant hija għandha tiġi mħallsa il-penali dovuti fuq nuqqas ta' reġistrazzjoni ta' prospetti annwali u kontijiet annwali li jammontaw għal eluf ta' ewro, filwaqt illi di piu', il-pagament dovut fuq reġistrazzjonijiet ta' prospetti annwali li baqgħu pendenti jammontaw għal EUR 4,800;

Illi fir-rikors tas-soċjeta' Buz-Dov Developments Limited (C 25647) pprezentat fil-31 ta' Awwissu 2020 kien intqal f' paragrafu 14: "Illi jekk is-soċjeta' Buz-Dov Developments Limited ma terġax titqiegħed fuq ir-Registru tal-Kumpaniji ir-rikorrenti sejrjn isofru danni konsiderevoli u dana billi l-assi ta' l-istess soċjeta' sejrjn jiddevolvu għand il-Gvern ta' Malta";

Illi għaldaqstant l-esponent qiegħda umilment tissollewa li hija lesta li toqgħod għal kull direzzjoni u provediment illi din l-Onorabbli Qorti jidrilha xierqa u opportuni fiċ-ċirkostanzi partikulari ta' dan il-każ, filwaqt illi r-Registratur ma tispicċax b'kumpaniji li m'humix in regola mal-Att fuq ir-Registru għal żmien indefinit.

Rat illi fl-udjenza tas-27 ta' April 2022, dehret l-Avukat Dr Vincienne Vella għar-rikorrent u dehret l-Avukat Dr Claudette Fenech għar-Registratur intimat.

Rat ir-rikors tas-soċjeta' **Buz-Dov Group of Companies Ltd (C 53903)** intavolat fid-29 ta' Lulju 2022 (fol 42) li permezz tiegħu talbet lil din il-Qorti tawtorizzaha tintervjeni fil-proċeduri odjerna *in statu et terminis*.

Rat ir-risposta għall-istess rikors tar-rikorrent u tal-intimat intavolati fis-7 ta' Diċembru 2022 (fol 47) u fid-9 ta' Diċembru 2022 (fol 51) rispettivament.

Rat ir-rikors tar-Registratur tal-Kumpaniji intavolat fid-9 ta' Diċembru 2022 (fol 48) li permezz tiegħu talab li jiġu kjamati in kawża l-uffiċjali u l-azzjonisti tal-kumpanija u ċioe` Gordon Farrugia u James Mifsud. Rat ukoll id-digriet tagħha tat-22 ta' Diċembru 2022 li permezz tiegħu ordnat in-notifika lill-kontro-parti u lis-soċjeta' intervenuta fil-kawża b'gimġha għar-risposta.

Rat id-digriet tagħha tat-22 ta' Diċembru 2022 li permezz tiegħu laqgħet it-talba tas-soċjeta' Buz-Dov Group of Companies Limited u ordnat li tiġi mdaħħla *in statu et terminis*.

Rat id-digriet tagħha tat-18 ta' Jannar 2023 li permezz tiegħu laqgħet it-talba tar-Registratur intimat u ordnat il-kjamat fil-kawża ta' Gordon Farrugia u James Mifsud.

Rat illi fl-udjenza tas-6 ta' Marzu 2023, id-difensur tal-intimat Registratur iddikjarat li kienet qegħda tirtira ir-Rikors tal-istess intimat tad-9 ta' Diċembru 2022 u għalhekk fuq talba tal-istess intimat, il-Qorti irrevokat *contrario imperio* d-digriet tagħha tat-18 ta' Jannar 2023.

Rat illi fl-udjenza tat-12 ta' Mejju 2023, id-difensuri tal-partijiet iddikjaraw li ma kellhomx provi x'jipproduċu.

Rat ukoll illi fl-udjenza tat-12 ta' Mejju 2023, bi qbil bejn id-difensuri tal-partijiet, il-kawża tħalliet għall-llum għall-provvediment.

Rat l-atti l-oħra tal-kawża.

Ikkunsidrat:

Illi din hija azzjoni mressqa mir-rikorrenti ai termini tal-Artiklu 325(4) tal-Kap 386 tal-Liġijiet ta' Malta, u li permezz tagħha, ir-rikorrent jgħid illi b'effett mis-2 ta' Lulju 2020, l-isem tas-soċjeta' Buz-Dov Developments Limited (C 25647) kien ġie mħassar minn fuq ir-Registru tal-Kumpaniji.

Illi jirriżulta illi r-rikorrent huwa kreditur tas-socjeta` msemija Buz-Dov Developments Limited (C 25647), fl-ammonti kif indikati fir-rikors promotur, liema ammonti qed jiġu kkontestati mill-istess soċjeta' quddiem it-Tribunal Amministrattiv permezz tal-appell fl-ismijiet **Buz-Dov Developments Limited vs Kummissarju tat-Taxxi** bir-referenza 59/18 VG. Jgħid li għalhekk it-tfassir tal-kumpanija tippreġudika serjament lir-rikorrent milli jiġbor il-flus lilu dovuti mis-soċjeta' *de quo*.

Huwa allura għalhekk illi r-rikorrent ressaq dawn il-proċeduri sabiex is-soċjeta` Buz-Dov Developments Limited (C 25647) terga' titqiegħed fuq ir-Registru bil-għan illi r-rikorrent jieħu l-miżuri kollha lilu spettanti biex jissodisfa l-kreditu tiegħu.

Ikkunsidrat ulterjorment:

Illi l-**intimat Registratur** jsostni illi kellu kull raġuni valida fil-liġi biex jikkancella l-kumpanija u għaddha mill-proċeduri kollha li trid il-liġi sabiex sar dan. Filwaqt illi finalment jhalli f'idejn il-Qorti sabiex tiddeċiedi hi skond il-provi li jitressqu, b'dana kollu r-Registratur intimat jirrimarka illi jekk kemm -il darba l-isem tal-kumpanija jidhol lura fir-registru, ir-Registratur m'għandux jispiċċa b'kumpaniji li m'humix in regola mal-Att fuq ir-Registru għal żmien indefinit.

Ikkunsidrat ulterjorment:

Art. 325(4) tal-KAP 386 tal-Ligijiet ta' Malta:

Jekk membru jew kreditur tal-kumpanija, jew xi persuna oħra li fil-fehma tal-Qorti jkollha interess li tħossha aggravata bil-fatt li l-isem tal-kumpanija jkun tħassar minn fuq ir-Registru bis-saħħa ta' dan l-artikolu, il-Qorti, fuq rikors magħmul mill-membri jew kreditur jew minn dik il-persuna l-oħra, qabel ma jgħaddu n-ames snin mill-pubblikazzjoni tal-avviż tat-tfassir provdut fis-subartikoli (2) u (3), tista', jekk tkun sodisfatta li jkun xieraq li l-isem tal-kumpanija jerġa' jidhol fir-registru, tordna li dak l-isem jerġa' jidhol fir-registru, u mal-konsenja ta' kopja uffiċjali tal-ordni mir-Registratur tal-Qrati lir-Registratur għar-registrazzjoni, il-kumpanija għandha titqies li kompliet bl-eżistenza tagħha daqslikieku isimha ma kienx tħassar; u l-Qorti tista' bl-ordni tagħha tagħti dawk id-direzzjonijiet u

tagħmel dawk il-provvedimenti li jidhrilha xierqa biex il-kumpanija u l-persuni l-oħra kollha jitqiegħdu fl-istess pożizzjoni kemm jista' jkun viċin dik li kieku l-isem tal-kumpanija ma jkunx tħassar. Ir-Registratur għandu minnufih jgħaddi biex jippubblika avviż fil-Gazzetta jew fuq website miżmuma mir-Registratur u f'gazzetta li toħroġ kuljum li ċ-ċirkolazzjoni tagħha tkun għal kollox jew prinċipalment f'Malta u l-isem tal-kumpanija jerga' jidh'ol fir-registru.

Il-Qorti qieset u fliet ir-rekwiżiti li hemm bzonn biex kumpanija kummerċjali li tneħhiet minn fuq ir-Registru tal-Kumpanniji terġa' ssib postha fuqu ai termini tas-Sub-Artiklu appena ċitat.

M'hemmx dubbju illi għadhom ma għaddewx il-ħames snin minn meta il-kumpanija Buz-Dov Developments Limited (C 25647) ġiet ikkanċellata minn fuq ir-Registru.

Mill-atti jidher ċar illi r-rikorrent għandu kreditu sostanzjali fil-konfront tal-kumpanija mneħhija minn fuq ir-Registru Buz-Dov Developments Limited (C 25647) u li qiegħed jagħmel hiltu sabiex jiġi mħallas l-istess kreditu.

Illi filwaqt illi l-intimat Registratur għandu raġun josserva illi jekk kemm -il darba l-kumpanija terġa' titpoġġa fuq ir-registru ai termini tal-Artiklu 325(4) xorta ser jissusistu l-fatturi li wasslu sabiex ir-Registratur neħha l-kumpanija minn fuq ir-Registru – b'dana kollu kull każ għandu l-fatti specie tiegħu u fil-każ odjern, ir-rikorrent indika b'mod ċar li għad għandu kreditu sostanzjali u proċeduri pendenti fil-konfront tal-istess kumpanija.

Huwa għalhekk illi din il-Qorti, fid-deċiżjoni tagħha qed tiegħu nota tal-fatt illi r-Registratur intimat kellu kull raġun illi jikkancella isem il-kumpanija Buz-Dov Developments Limited (C 25647) minn fuq ir-Registru, pero` r-rikorrent għandu interess u jinsab sodisfatt dak li trid il-liġi biex huwa jitlob b'suċċess ir-ri-entegrazzjoni tal-kumpanija msemmija lura fuq ir-Registru.

Il-Qorti sejra għalhekk tilqa' t-talba mressqa mir-rikorrenti, pero` una volta illi ser jingħata din l-opportunita' li l-kumpanija Buz-Dov Developments Limited (C 25647) terġa' titpoġġa fuq ir-Registru tal-Kumpanniji, dan ma jfissirx illi din il-Qorti terġa' tagħti jew marbuta terġa' tagħti opportunita` oħra jekk ir-rikorrent ifalli mid-dmirijiet u l-obbligi tagħhom biex jeżerċitaw d-drittijiet tiegħu fil-konfront ta' din il-kumpanija.

Ir-rikorrent għandu jkun ben konxji ta' dan u b'hekk din il-Qorti tkun f'posizzjoni aktar komda u serena biex teżerċita id-diskrezzjoni tagħha

favur it-tqegħid lura ta' isem is-socjeta` Buz-Dov Developments Limited (C 25647) lura fuq ir-Regjistru.

GĦALDAQSTANT, fid-dawl tal-provvedimenti tal-KAP 386 hawn fuq citati u fid-dawl ta' dak hawn fuq kkunsidrat, il-Qorti jidhrilha illi ghandha tilqa' t-talbiet tar-rikorrent u dana billi:

1. **Fi-ewwel lok**, tordna lir-Regjistratur tal-Kumpanniji sabiex, ai termini tal-Artiklu 325(4) tal-KAP 386 tal-Liġijiet ta' Malta, fi żmien ħmistax il-jum, jerga' jdaħħal l-isem ta' **Buz-Dov Developments Limited (C 25647)** fuq ir-Regjistru tal-Kumpanniji, biex b'hekk titqies illi komplet bl-eżistenza tagħha daqs li kieku isimha ma kienx tħassar minn fuq ir-Regjistru.
2. **Fit-tieni lok** tordna lir-Regjistratur tal-Kumpanniji sabiex iwettaq dawk il-pubblikazzjonijiet kollha mehtiega ai termini tal-liġi relattiva għal tali inserzjoni mill-ġdid tal-kumpannija msemmija fir-Regjistru tal-Kumpanniji.
3. **Fit-tielet lok**, tordna, illi l-isem ta' **Buz-Dov Developments Limited (C 25647)** jitpogġa lura fuq tali Regjistru tal-Kumpanniji għall-perjodu ta' ħames (5) snin, b'dan illi r-rikorrent huwa mistenni illi jsegwi u wieħed jispera jiffinalizza kwalunkwe proceduri neċessarji sabiex jikseb u jenforza kwalsiasi drittijiet kontra l-istess soċjeta` msemmija fiż-żmien hawnekk konċess.
4. **Fil-raba' lok**, tordna illi l-ispejjes ta' din il-procedura u kif ukoll kwasliasi spejjes illi jista' jinkorri ir-Regjistratur intimat sabiex jirrestitwixxi isem il-kumpannija **Buz-Dov Developments Limited (C 25647)** fuq ir-Regjistru tal-kumpanniji u konsegwentament jerga' jiġi kkanċellat l-istess isem kif hawn fuq deċiż, jkunu a karigu tar-rikorrent.

Onor. Ian Spiteri Bailey
Imħallef

Marisa Bugeja
Deputat Regjistratur